



عمران خان 18 اگست کو وزیراعظم کا حلف اٹھائیں گے

اسلام آباد (وائس آف ایشیا) پاکستان تحریک انصاف کے سربراہ عمران خان جشن آزادی کے بعد 18 اگست کو وزارت عظمیٰ کا حلف اٹھا کر ملک کی باگ ڈور سنبھال لیں گے جبکہ صدر ممنون حسین نے قومی اسمبلی کا پہلا اجلاس پیر کی صبح دس بجے طلب کر لیا ہے۔ تفصیلات کے مطابق بائیس سال کی جدوجہد کے بعد کپتان منزل کے قریب پہنچ گئے، عمران خان جشن آزادی کے بعد وزارت عظمیٰ کا حلف اٹھائیں گے، صدر مملکت عمران خان سے وزارت عظمیٰ کا حلف لیں گے۔ پی ٹی آئی کے سینیٹر فیصل جاوید کا کہنا ہے کہ عمران خان 18 اگست کو وزیراعظم کا حلف اٹھائیں گے۔

تحریک انصاف کے ترجمان فواد چوہدری کا کہنا ہے کہ یقین ہے پہلے مرحلے میں ہی وزیراعظم کا فیصلہ ہو جائے گا، سادہ اکثریت کے لیے ایک سو باہتر ارکان کی حمایت چاہیے، پی ٹی آئی کے پاس تو ایک سو اکیاسی ووٹ ہیں۔ اس سے قبل نگران حکومت نے

قومی اسمبلی کا اجلاس تیرہ اگست کو بلانے کی سموری صدر کو ارسال کر دی، جس پر صدر ممنون حسین نے اجلاس طلب کر لیا ہے۔

پیر کو نو منتخب ارکان حلف اٹھائیں گے اور اسپیکر اور ڈپٹی اسپیکر کے کاغذات نامزدگی بھی جمع ہوں گے۔ خیبر پختونخواہ اسمبلی کا اجلاس بھی تیرہ اگست کو طلب کیا گیا ہے جبکہ پنجاب اسمبلی کا اجلاس بھی تیرہ کو ہی بلانے کا امکان ہے۔

صدر مملکت کا غیر ملکی دورہ ملتوی

دوسری جانب ذرائع کا کہنا ہے کہ صدر مملکت نے غیر ملکی دورہ ملتوی کر دیا، فیصلہ نگران وزیر قانون علی ظفر سے ملاقات میں ہوا، صدر ممنون حسین نے نجی دورے پر اسکاٹ لینڈ جانا تھا۔

واضح رہے کہ وزارت عظمیٰ کے لئے 172 اراکین کی حمایت درکار ہوگی، پہلے مرحلے میں مطلوبہ اکثریت حاصل نہ ہونے پر قائد ایوان کا دوبارہ الیکشن ہوگا، ایوان میں موجود اکثریتی ارکان کی حمایت حاصل کرنے پر قائد ایوان منتخب ہو جائے گا